



Nýggi Total-stjórin: "Vit gevast ikki á Atlantsmótinum".

Total heldur fram á Atlantsmótinum við somu styrki

Deil:



Jan Müller

13.02.2015 - 20:45

Oljan.fo

Hóast allur oljuheimurin hevur stóran áhuga fyri tí, sum hendir á leiðunum vestan fyri Hetland, so munnu føroyingar nokk vera teir, sum fylgja best við, hvat hendir í grannalagnum, ikki minst nú eftir vónsviknu boringarnar á landgrunninum seinasta heyst. Hendingarnar har geva ikki sørt av vónum til eina føroyska oljuframtíð eisini.

Tí, sum tað eisini verður staðfest aftur og aftur í nýggju bókini “Oljan” eftir Jan Müller og Trónd Djurhuus, so hava leiting, fund og útbyggingar eystan fyri markið verið ein duraopnari til føroyska økið eisini. So hevur verið, og so fer framhaldandi at vera.

Og hyggja vit so eftir gongdini á Atlantsmótinum, sum er økið millum Hetland og Føroyar, so hava vit onga orsök til at missa mótið. Her verða hundrødtals mia. kr. brúktar til nýggjar útbyggingar, hóast talan er um eitt dýrt øki at byggja út við djúpum vatni og ringum veðri.

Tað hevur heldur ikki fingið stóru altjóða oljufeløgini at taka seg aftur. Heldur beint tvørturímóti hava fleiri av feløgnum gjørt greitt, at tey ætla sær ikki at gevast ella minka um íløgurnar hóast lækkandi oljuprísirnar.

Nýggi stjóri í risastóra franska oljufelagnum, Total, Pouyane, sigur við útlenskar oljumiðlar, at, Total ætla sær ikki at geva skarvin yvir vestan fyri Hetland, hóast tað hevur boðað frá sparingum í Norðsjónum. Tvørturímóti fer felagið at gera ætlaðu íløgurnar í tey bæði stóru gassfeltini, Laggan Tormore og Edradour fyri ávikavist 30 mia. kr. og 3,4 mia. kr. Hann verður endurgivin fyri at siga, at “we will not give up” on new developments west of Shetland, which include the £3billion Laggan-Tormore project and £340million Edradour development.”

Fyrsta gassútbyggingin av sínum slag nakrantíð vestan fyri Hetland, Laggan Tormore, verður tikin í nýtslu seinni í ár. Rørleiðing er lögð út úr Hetlandi til gassleiðirnar eystan fyri føroyska markið. Harafturat verður bygt stórt gassorkuverk í Sullom Voe. Felagið er so við at fyrireika at knýta tvær aðrar oljukeldur, Glenlivet og Edradour, sum liggja nærhendis gassleiðingina, uppí hana, soleiðis at hon verður meira lønandi.

Afturat hesum kemur so, at Total saman við danska Dong hevur uppaftur aðrar gasskeldur, sum kunnu útbyggjast og knýtast uppí sama undirstøðukervið. Harafturat kemur at Total í seinastu bretska útbjóðingini fekk tillutað rættiliga fitt av nýggjum loyvum ikki so langt frá føroyska markinum. So spurningurin er, nær oljufeløg raka við gass á føroyska landgrunninum eisini, sum so møguliga kann verða flutt á marknaðin gjøgnum undirstøðukervið hjá grannanum.

Nú um dagarnar frættist so eisini, at oljufelagið Premier Oil er í ferð við at fara undir sína fyrstu oljuframleiðslu frá nýggju oljukelduna Solan, har suðuri á Atlantsmótinum.

Hóast jaligu orðingarnar hjá Totalstjóranum, so ger hann eisini vart við, at um ikki bretska skattamyndugleikarnir fara at laga síni krøv til broyttu umstøðurnar at arbeiða í oljuvinnuni, so fer felagið av álvara at umhuga raðfestingina av framtíðar íløgnum. Tað ljóðar, at bretskir myndugleikar eru við at endurskoða skattapolitikkin yvirfyri oljufeløgnum, fyri at at ikki skulu rýma. Hetta er eisini nakað, sum stjórin i UK Oil and Gas, Malcolm Webb hevur ávarað ímóti. Helst koma vit at síggja meira lagalig krøv frá myndugleikunum í Bretlandi í næstum.